

గాంభీర్యం

శ్రీ పి. గణపతిశాస్త్రి

ఇది ఎవరి విగ్రహం మల్లన్నా? మల్లన్న ఉలిక్కిపడి వెనక్కితిరిగి చూశాడు. అతని కింతవరకు రాజనర్తకి రంగనాయకి తన వెనక నిలబడినట్టే తెలియదు. అతడు తదే కధ్యానంగా తనశిల్పంలో నిమగ్నుడైనాడు. తటాలన వెనక్కితిరిగి రంగనాయకిని చూచి, చకితుడై తన చిరుగుల ఉత్తరీయం ఒళ్లంతా కప్పగుని, చేతిలోని, ఉలి కింద ఉంచకుండానే కంగారుపడుతూ, యాదాభంగా,

“అచ్చే! ఎవరిదీ కాదు!” అన్నాడు.

“ఇంతవరకు చెక్కిన తరవాత ఎవరిదీ కాక పోవడ మేమిటి?”

“అయినా నీకళ్ళ కెళ్లాగ కనిపిస్తుందో చెప్ప చూదాము!”

“కోతిలా ఉంది!”

“నిజంగానే!”

“నిజమే!”

“కోతిమాత్రం కాదులే”

“అయితే ఆంజనేయ స్వామివారా?”

“కాదు”

“మరి ఎవరు చెప్పా!”

“దేవదాసి!”

“అయితే నేను కోతి నంటావా!”

మల్లన్న అల్లాగే తన విగ్రహం చెక్కుతూ “నువ్వేవో అప్పరస ననుకుంటున్నావు గాని నిజంగా కోతివే” అని రెట్టించాడు. దీనితో ఆమెలోని పరిహాసభావం అంతా పటాపంచలైపోయింది. ఆ తరవాత రంగనాయకి “ఓహో! మాటలు బాగానే నేర్పావే!” అని అతనికేసి చురచురా చూస్తూ అక్కడినుంచి బయలుదేరి ఆ దగ్గర గానే ఉన్న నాగమూర్తి భవనం వైపు గబగబా నడిచివెళ్ళింది.

మల్లన్న ఆమె శరీర భంగిమలు గమనిస్తూ అలాగే శిల్పం మలుస్తున్నాడు. ఆమెమీద పడిన పువ్వుమా సోదయ కాంతిలో ఆమెమొలనూలి మువ్వులు, కర్ణ తాటంకాలు, కాలి అందలు తళతళ మెరిశాయి. మల్లన్న ఆమె చంచల శరీరభంగిమలు గమనిస్తూ మధ్య మధ్య తాను మలిచే శిల్పంకేసి నిదానంగా పరిశీలిస్తున్నాడు.

శిల్పాచార్యుడు నాగమూర్తి భవనంచుట్టూరా ఉన్న ఉద్యానవనంలోని ఒక పొన్నతరువునీడలో నిలబడి మల్లన్న ఉలితో ఒక విగ్రహం మలుస్తున్నాడు. అతనిదృష్టి కనుమాపు మేరలో నడిచివెడుతూన్న రంగనాయకిని పరిశీలిస్తున్నది.

అప్పుడే రెండుగడియల పొద్దెక్కింది. అయినా మంచు కురవడంవల్ల ఆ పరిసరం అంతా పొగ కమ్మి నట్లు దృశ్యాదృశ్యంగా భాసిస్తున్నది. మంచుబిందువు లప్పుడప్పుడు చెట్ల ఆకులమీదినుంచి బారి నేలపై రాలుతున్నాయి. దూరంగా ఒకచోట కొంతమంది పిల్లలు చలిమంట చుట్టూరా జేరి చలి కాసు తున్నారు. చలిమంట వైకి లేచినకొద్దీ దూరంగా నృత్యంచేసే వారినిడ లన్నీ దగ్గరదగ్గర గా గుమిగుడు తున్నాయి. ఆ చలిమంటనెలుగులకు మేలుకున్న పిట్టలు గూళ్ళలో కలకలారావాలు చేస్తున్నాయి. మల్లన్న అల్లాగే కనబడినంతవరకు రంగనాయకిని పరిశీలిస్తూ చెక్కడపుపని చేస్తున్నాడు. దూరంగా భవన ప్రాంగణంలో ఆచార్యునితో సంభాషిస్తున్నా, రంగనాయకి వైఖరు లతని శిల్పవిన్యాసాలకు సహకరిస్తూనే ఉన్నాయి.

రంగనాయకి ప్రత్యక్ష మయ్యేసరికి శిల్పాచార్యుని సర్వావయవాలు నేత్రాలై వికసించాయి. వస్తూనే రంగనాయకి ఒక వంకదణ్ణం పెట్టి, ఆచార్యుడు పూర్తిచేసిన మేనకావిశ్వామిత్రశిల్పం ఎంతో ఆశ్చర్యంగా పరిశీలింపసాగింది. నాగమూర్తి సోగగా

వంగిన ఆమె నేత్రాంచలలు తిలకించాడు. శిల్పం చూస్తూ, దానివిషయం గ్రహించిన ఆమె కపోలాలు ఎర్రబంతిపూరేకులు విరజిమ్మాయి. ఆచార్యుని కించు మించుగా రగి ఏళ్లుండవచ్చును. అయినా ఆయన మంచిరూపసి లాగే కనిపిస్తున్నాడు. బంగారు సరిగంచు సనిగలవంగపండురంగు కాశ్మీరశాలువా కప్పు గున్న అతనిశరీరచ్ఛాయ ఆశాలువా కాంతులలో కలిసిపోతున్నది. మల్లాడినప్పళ్లూ రత్నఖచిత కుండలా లాయన కపోలాలపై కదులుతున్నాయి. తాంబూలం నములుతూమధ్యమధ్యన ఆయన పండు తమలపామల ఈ నెలు తీస్తున్నాడు. ఒక చెక్కటక్కున కొరికి పెద్దపెద్ద పెదిమెలపై ప్రసరించే చిరునవ్వుతో ఆయన మెల్లిగా ఇల్లా అన్నాడు.

“రంగా! ఇవ్వన్నీ ఎందుకో తెలుసునా?”

“తెలియలేదు. అలియరాయలవా రేమైనా కొత్త దేవాలయం కట్టిస్తున్నారా?”

“కాదు : యాచమనాయనిం గారు వివలస్వామి వారి గోపురం అలంకరింప జేసి, ధనుర్మాసోత్సవం చేయిస్తున్నారు.”

“అయితే మేళతాళాల సందడి బాగా ఉంటుందన్నమాట!”

“అహా! అందులో నువ్వుకూడా ఉన్నా వన్నమాటే! సరేగాని, ఈ మేనకావిశ్వామిత్ర విగ్రహం బాగా వచ్చిందా?”

“ఏమో నాకేం తెలుసును. నే నెప్పుడైనా మేనకను చూశాను గనకనా?”

“నేను మాత్రం చూశానా! రంగా!”

“అబ్బో! చూడకేం చాలా మందినే చూశారు! చూడకపోతే అచ్చుపోసిన ట్లింతబాగా చెక్కగలరా?”

రంగనాయకి అనూయగా ఆచార్యునిపై పొక క్రీగంటిచూపు చూసింది.

“అదేమిటి రంగా! నిజంగా నిన్నే మనసులో పెట్టుకొని నేనీ మేనకామూర్తి మలిచాను”

“నే నంతటి చక్కని చుక్కనా?”

“నీవు సాక్షుత్తూ ఆ మేనకవే!”

“అఁ! చాల్లెండి మీ వేళాకోళాలు!”

“వేళాకోళాలు కాదంటే నమ్మవు గదా! నువ్వు ముమ్మాటికీ మేనకవే!”

ఆచార్యుని చూపు రంగనాయకి అగ్రరక్తిమ వైపు తిరిగింది. ఆమె సిగ్గుతో తలవంచుకుని, ‘కాలి బొటనవ్రేలితో నేలమీద వ్రాస్తూ మెల్లిగా యిలా ఎత్తిపొడిచింది.

“పోనీలెండి! నేను కోతిని మాత్రం కాను! నా కడే పదివేలు.”

“అదేమిటి? నువ్వు కోతివని ఎవ రన్నారు?”

రంగనాయకి తనకూ మల్లన్నకు మధ్య జరిగిన సంభాషణకు బాగా చిలవలు, పలవలు చేర్చి చెప్పింది. ఆచార్యునికి మల్లన్నమీద బాగా కోపం వచ్చింది.

“ఈ మధ్యన ఏడి ధోరణి ఏమీ బాగాలేదు. నేనొకసారి పిలిచి కూకలేస్తా లే!”

“అది అ.తా ఎందుకు లెండి! ఏదో మీదగ్గర విద్య నేర్చుకొని మీ వేరు నిలబెడితే చాల్లెండి.”

ఆ పిమ్మట రంగనాయకి తిరిగి వెళ్లబోయింది.

“అవునులే! నేనింత కష్టపడి నీవిగ్రహం చెక్కినందుకు బహుమతి!”

నాగమూర్తి రంగనాయకి దగ్గర గావచ్చి ఆమె చెక్కిలి ముద్దు పెట్టుకోబోయాడు.

“చాల్లెండి! మీ కోతిచేష్టలు!” అని రంగనాయకి అతన్ని తప్పించుకొని తుగ్రుమని కిధిలోకి పారిపోయింది. ఆచార్యునికి ఆమె మాటల నిగూఢవ్యంగం నూటిగా గుండెల్లో నాటుకొంది!

౨

ధనుర్మా సోత్సవాలు బాగా దగ్గిరపడ్డాయి. సంక్రమణ పుణ్యకాలానికి స్వామి ఆలయగోపురాలంకాగా లన్నీ పూర్తి అయిపోవాలి. ఆచార్యుని శిష్యు లందరు ఒక్కొక్కరే తమకు వప్పగించిన ప్రత్యేకవిగ్రహం లన్నీ పూర్తిచేసి ఆచార్యుని కప్పగిస్తున్నారు. మల్లన్న కప్పగించినవాటిలో రెండు మూడు మూర్తు లింకా పూర్తి కావలసేఉన్నాయి. ముహూర్తం దగ్గిరపడుతున్నకొద్దీ ఆచార్యున కీ విషయంలో ఆత్రత ఎక్కువైంది. ఏదో తనపని తాను చేసుకుపోతున్నాడుకదా అని ఈ మధ్యన నాగమూర్తి అతనిపని ఎంతజరిగిందో బాగా పరిశీలించ

లేదు. ఈ మల్లన్న తల్లిపోయిన దగ్గరనించీ ఆచార్యుని కేదో ఆవేదన కలిగిస్తూనే ఉన్నాడు.

మల్లన్న నాగమూర్తి కొక వేలువిడిచిన మేనల్లుడవుతాడు. వాళ్లది చాలాసామాన్య సంసారం. చిన్నతనంలోనే తల్లిదండ్రులు పోయిన మల్లన్నకు ఆచార్యుడే సంరక్షకుడైనాడు. మల్లన్న చిన్నప్పుడు చిట్టిచిట్టి మట్టిబొమ్మలు చేసి వాటితో ఆడుకునేవాడు. ఆచార్యు డతనిలో సునిశితమైన శిల్పప్రతిభ ఉన్నదని గ్రహించి, అతని నీ విద్యలో ప్రవేశపెట్టాడు. కాని మొదటినించీ అతనిశిల్పపద్ధతి అనొక తరహాగా తయారయింది. నాగమూర్తి శిష్యులందరితోను శిల్పంలో సౌందర్యము, లాలిత్యము, సంప్రదాయము, తు-చ తప్పకుండా ఉండాలని నొక్కి చెబుతూండేవాడు. ఆశిల్పాలన్నీ మార్గవ పూర్ణమైన సౌందర్యంతో తొణికిసలాడుతూఉండాలని అతని పట్టుదల. ఎట్లన్న మొదలయిన శిష్యులంతా విగ్రహాలన్నీ ఆయన చెప్పినట్లుగా అచ్చుపోసినట్లు తయారు చేసి ఇచ్చేవారు. వేషభాషలదగ్గరనించీ వారు నాగమూర్తిని అనుకరించేవారు. ఆత్మస్తోత్రపాఠాలలా ఉన్న ఆశిల్పాలు మాసి ఆచార్యుడు మురిసిపోతూ ఉండేవాడు. కాని మల్లన్న బాణీ అంతా అతనికేదో వికారంగా, తనశిల్పాలను వేళాకోళం చేస్తున్నట్లుగా ఉండేది.

ఆచార్యుడు తనభవన ప్రాకారంలో ఎక్కడా అసౌందర్యంగాని, అమంగళచ్ఛాయగాని, విషాదనిశ్వాసంగాని చూడకుండా అతిబాగ్రత్తగా కాపాడుకునేవాడు. ఎక్కడైనా ఒక్క కాకిపిల్ల కూసినా అతని శ్రుతికుహరాలలో శూలంతో పొడిచినట్లుండేది. సకృత్తుగా నైనా దౌర్భాగ్యంతో అల్లాడే దగ్గిద్రులు కనిపిస్తే అతడు దూరదూరంగా తప్పకుని ఒక్క నిమిషం కళ్లుచూసుకునేవాడు. ఎల్లప్పుడు పాముకుబుసాల వంటి సరిగంచువలువలు, ఉత్తరీయాలు ధరించి వాటిభారానికే అలిసిపోయి ఉసురు సురంటూ ఉండేవాడు. అతని స్వాప్నీకశిల్పజగత్తులో వారసుందరీ సౌందర్యం ఒక్కొక్కరంగా నృత్యం చేస్తూ కళ్లలో కలిసిపోయేది. ఆ వారకాంతల పాదకింకిణీ మంధరనాదం అతని అంతరాంతరాల్లో వీణానికవ్వణనలా మ్రోగి రాగప్రవాహాలతో వెల్లివిరిసేది.

నాగమూర్తి మధ్యాహ్నం భోజనం చేసి తాంబూలసేవ చేసి, హంసతూలికా తల్పంమీద మేనువాల్చి కొంచెంసేపు విశ్రమించాడు. తిరిగిలేచేసరికి మధ్యాహ్నం నూడురూములు తిరిగింది. నాగమూర్తి బద్ధకంతో జోగే కళ్లతో శీతాకాలం ఎండలో చలికాగుతున్నట్లు నిశ్చలంగా నిలిచిన పూలతీగల వేపూ, పొన్నతరువులవైపూ, నీడల్లో కలిసిపోతున్న నీరెండవైపూ మాస్తూ రెండుమూడు సార్లు ఆవలించి చిటికెలు వేశాడు.

ఇంతలో లోపలికి నిశ్చబ్దంగా వచ్చి నిలిచిన ఎట్లన్న అతని భావనాప్రవాహానికి అడ్డు తగిలాడు.

“ఏం? ఎట్లన్నా! పనిఅంతా పూర్తి అయిపోయినట్లైనా?”

“ఆ అన్నీ అయినట్లే! ఇంకా మల్లన్న ఒకటి రెండు మూర్తులకు సగిషీపని చెయ్యాలనుకుంటాను!”

ఆచార్యునికి చిరాకు తలకెక్కింది. “ఒరే, తెల్లారి చే ముహూర్తం గదా! ఇన్నాళ్లనించీ వీ డేమి చేస్తున్నట్టు?”

రంగనాయకి ఎన్నడూ ఎట్లన్న శిల్పాలదగ్గరికి రానైనా రాలేదు. అందుచేత ఇప్పుడతని కొక అవకాశం దొరికింది. ఆ లోపలికోపంతో చల్లగా ఇల్లా అంటించాడు.

“ఏమోనండి! ఏంచేస్తున్నాడో! అస్తమానమూ నీవో రాళ్లు ములుస్తూనే ఉన్నట్లు ఉంటాడు మరి.”

నాగమూర్తి ముఖం ధుమధు మలాడింది. ఎట్లన్న ఆవిషయం కనిపెట్టక పోలేదు.

“ఒరేయి! ఎట్లన్నా! పద! పని ఎంతవరకయిందో చూదాము.”

ఇద్దరూ నడిచివెళ్లి మల్లన్న శిల్పాలు మలుస్తున్న పొన్న చెట్టు నీడకు జేరుకున్నారు. ఆచార్యుడు అతడు చెక్కిన శిల్పాలన్నీ మాసి ప్రస్తుతం మల్లన్న మలుస్తున్న విగ్రహం దగ్గర నిల్చున్నాడు. మల్లన్న తన తన్మయతలో వెనకాల నిల్చున్న గురుశిష్యుల నిద్దరినీ గమనించనే లేదు. హఠాత్తుగా అతని కీ క్రింది మాటలు ముళ్లలా గుచ్చుకున్నాయి.

“ఒరేయి! మల్లన్నా! ఇదేమిటిరా! ఈ వంకర టింకర బొమ్మ?”

మల్లన్న మేనమామ ముఖవైఖరి చూసి కంగారు పడి పోయాడు. ఉలితోసహా అతని దుర్బలశరీరము, సన్ననివేళ్ళు ఒక్కసారిగా వణికాయి. "ఇదుగో! అంతా అయిపోయింది... ఈ సాయంత్రంతో పని పూర్తి అయిపోయినట్లే!"

"అయితే మాత్రం! ఈ దిష్టిబొమ్మలు నే నేం చేసుకోను! యా చమనాయనింగారిద్గిర నాకు మాట దక్కనియ్యవురా?"

"నే నేంజేశాను-"

"ఇంకా ఏంచేశా నంటా వేమిటి? నువ్వేదో ఉద్ధరిస్తున్నా వనుకున్నాను! చూసిచూసి, చివరికి పేడబొమ్మలబాణీ మొదలుపెట్టా వేమిటిరా?"

మల్లన్నకు తనసహాధ్యాయి ఎదట జరిగిన అవమానం మరీ కుర్చుర మైపోయింది. ఎట్లన్న అతనికేసి "మాడు! నా తడాఖా!" అన్నట్లు మాశాడు. మల్లన్నకిది మరిఒక బాసుపోటయింది.

ఇంక ఊరుకోలేక మల్లన్న మాతి బిగించి, బింకంగా "పేడబొమ్మలబాణీ ఏమిటి?... ఏదో నాకు తోచినట్లు చెక్కాను." అన్నాడు.

"నీకు తోచినట్లు చెక్కడం ఏమిటిరా! నేను చెప్పినట్లు చెయ్యాలిగాని!"

మల్లన్న ముఖం బాగా ఎర్రబడింది మళ్ళీ నాగమూర్తి అందుకున్నాడు :-

"నీ తోటివాళ్లు—ఎట్లన్నా వాళ్లూ ఇల్లాగే చేశారురా! నీ కింక జ్ఞానం ఎప్పటికి వస్తుందిరా?"

"అబాణీ నావల్లకాదు. నే నావిధంగా చెయ్యలేను."

ఒరే! ఇన్నాళ్లకీ ఇది చేతకాకపోతే ఇక లాభంలేదు. ఇహ ఇదంతా కట్టిపెట్టి, మీనాన్నలాగ గ్రామపాఠశాల త్యం ప్రారంభించు! అది మీకుల వృత్తే!

మల్లన్న లోలోపలికోపం అంతా పైకి కనబడనీయకుండా ఎట్లన్న కేసి చూస్తూ ఇలా అన్నాడు :-

"ఏదో లేనివాళ్లం! ఏంచేస్తాం- మానాన్న గారు గ్రామపాఠశాల త్యం చేసినా ఎన్నడూ బోగంవాళ్ల నెనకాలనిలబడి తాళంమాత్రం చెయ్యలేదులే!"

నాగమూర్తికి, తనతండ్రి విజయనగర వేళ్ళలకు గొల్లకలాపాలు, భామకలాపాలు నేర్పి అలియరామ రాయచక్రవర్తి ఆదరం పొంది అగ్రహారం సంపాదించిన విషయం తటాలున జ్ఞాపకం వచ్చింది. దానితో అతని కళ్లు చండ్రనిప్పు లయ్యాయి! ఇక ఉండబట్టలేక, "ఛీ! దౌర్భాగ్యుడా! నాయింట్లోతిని ఇంటి వాసాలు లెక్క పెడతావురా! ఛో! నాఇంట్లోంచి లేచిపో!" అన్నాడు. అంతటితో వూరుకోక మల్లన్న చెక్కే విగ్రహాన్ని కాలికొద్దీ ఒక్క తాపు తన్నాడు. అసలా తాపుమల్లన్నకు తగలవలసినదే! కాని మల్లన్న కొంచెం తప్పించుకోవడంచేత అది విగ్రహానికి తగిలింది. ఎట్లన్న నిర్ణాంతపోయినట్లు చూస్తూ నిలబడిపోయాడు. మల్లన్న కన్నీళ్లతో చురచురా ఆ భవనా వరణం దాటి వెళ్ళిపోయాడు.

3

మల్లన్న వెళ్ళిపోయిన తరువాత కొంతసేపటి వరకు నాగమూర్తిని పలకరించడానికి కూడా ఎవరికీ సాహసం కలగలేదు. కోపంవస్తే ఆయన కింక ఒళ్లు తెలియదు. కాని కొంతసేపటికి అది అంతా తటాకుల మంటలా చల్లారిపోతుంది. ఇప్పుడూ అట్లాగే జరిగింది. తీరా భోజనాల వేళ మల్లన్న తనపక్కన కనపడకపోయేసరికి అతనికి బాగా పశ్చాత్తాపం కలిగింది. ఆమర్నా డెల్లాగో అట్లాగ ధనుర్మాసోత్సవము, గోపురాలంకారము అన్నీ జరిగిపోయాయి గాని, ఆచార్యుని ముఖాన కత్తినాటువేసినా నెత్తురు చుక్కలేదు! ఆ వేళకూడా మల్లన్న ఇంటికి రాలేదు. ఇంక ఆతరవాత ఆయనకేమీ తోచక విజయనగరం అంతా వెతకవలసిందని నిఘ్యుల నందరినీ సంపించాడు. వారు విజయనగరనీధులు, ఆపైనసందులు గొండులుఅన్నీ వెతికారు. ఎక్కడా మల్లన్న జాడ తెలియలేదు. తొందరపడి ఏదైనా అఘాయిత్యం పని చేశాడేమోనని నాగమూర్తికికంగారు పట్టుకుంది. ఆచార్యుని భార్య మల్లన్నని చిన్నపటినుంచీ పెంచి పెద్దవాణ్ణిచేసింది. పండుగ రోజుల్లో మల్లన్న యింట్లో లేకపోవడంవల్ల ఆమెకు మతిపోయినట్లయింది. మంచి మంచి బబ్బలూ అవ్వీ ఇచ్చినా, మల్లన్న అవి అతిపాడుపుగా వాడుకుని, సామాన్యంగా చిరుగులబట్టలే కట్టుకుంటూఉండేవాడు. మల్లన్న ఎక్కడ ఏమి ఇబ్బందులు పడుతు

న్నాడోనని నాగమూర్తి లోలోపల చాలా బాధ పడ్డాడు.

చివరికి ఒకనాడు మల్లన్నవార్త మాచాయగా తెలిసింది. రాజధాని నగరానికి సమీపంగా ఉన్న ఒక పల్లెటూళ్లో మల్లన్న ఉన్నాడనీ, అక్కడ అతను పిల్లల బొమ్మలు, చిన్నచిన్న విగ్రహాలు చేసి అమ్మకుని జీవయాత్ర సాగిస్తున్నాడనీ ఒకవార్త వచ్చింది. వెంటనే నాగమూర్తి ఎట్టన్నను పిలిచి అతన్ని ఇంటికి తీసుకు రమ్మని పంపించాడు. కాని మల్లన్న అతనితో ఇంక విద్యానగరం రాదలచుకోలేదని ముక్త సరిగా చెప్పి పంపించేశాడు. ఆపైన ఆచార్యుడే ఒక మేనా ఎక్కి మల్లన్న ఉన్న గ్రామానికి వెళ్లాడు.

కానివెళ్లిన మరునాటి సాయంత్రానికే నాగమూర్తి మేనా తిరిగివచ్చేసింది. మేనాలోపల నాగమూర్తి జ్వరంతో మూలుగుతున్నాడు. ఆయన్ని జాగ్రత్తగా తీసుకువెళ్లి లోపల పడుకోబెట్టారు. భార్యవచ్చి మల్లన్నమాట అడిగింది. ఆచార్యుడు జ్వరంతో మూలుగుతూ మల్లన్న రాసన్నాడని ఆమెతో చెప్పాడు ఆమె, ఈవార్తవిని నిర్ఘాంత పోయింది. నాగమూర్తే నెడితే మల్లన్న రాకపోడని ఆమె అనుకుంది. పైగా నాగమూర్తి పుట్టెడు జ్వరంతో తిరిగి వచ్చాడు. ఆమె దీనితో ఒక పెద్దనిట్టూర్పు విడిచింది.

క్రమంగా జ్వరం ఎక్కువైపోయింది. జ్వరం తగిలిన మూడవనాటి రాత్రి ఆచార్యునికిక ఒంటిమీద స్పృహ లేనట్లే కనిపించింది. ఆస్థితిలో ఆచార్యునికి ప్రయాణవృత్తాంతం అంతా మళ్లీ కళ్లకు కట్టినట్టు కనిపించింది.

మల్లన్న నివసించేది చాలా కుగ్రామం. అతడు ఉన్నగృహానికి ఇరుగుపొరుగున ఉన్న వాళ్లంతా చాలా సామాన్యసంసారులు. మల్లన్నది ఒక పూరి ఇల్లు. నాగమూర్తి అక్కడికి జేరుకునే సరికే సూర్యాస్తమానం అయింది. ఆయింటో రెండే గదులున్నాయి. ఒకదానిలో మల్లన్న స్వయంపాకం చేసుకుంటున్నాడు. రెండవదానిలో తన బొమ్మలు అన్నీ పెట్టుకున్నాడు. ఆపరిసరము, ఆయిల్లు మాసేసరికే ఆచార్యునికి ఒళ్లంతా జలదరించింది.

మల్లన్న ఉన్నదానిలోనాగమూర్తి కేమిలోటు చెయ్యలేదు. చాలా ఆప్యాయంగానే ఆదరించాడు.

ఆచార్యుడతని శిల్పాలు చూద్దామని ఆరెండవ గదిలోకి వెళ్లాడు. గాని అంతా అంధకారబంధురంగా ఉంది. అక్కడ కూడా చిన్నబొమ్మలు కొన్ని అస్పష్టంగా కనిపిస్తున్నాయి. మల్లన్న దీపం వెలిగించుకు వస్తానని వంటగదిలోకి వెళ్లాడు. ఆచార్యుని ఎదురుగా ఒక పెద్ద విగ్రహం కనబడింది. కాని ఆచీకటిలో అది చాలా అస్పష్టంగా వుంది. ఇంతలో ఒక ప్రమిదలో దీపం వెలిగించి తీసుకుని వచ్చి మల్లన్న మెల్లిగా ఆ విగ్రహం ఎదుట ఉంచాడు.

ఆచార్యు డావిగ్రహం అంతా జాగ్రత్తగా పరిశీలించాడు. ఒక్కసారిగా అతనికి ముచ్చెమటలు పోశాయి. హృదయాని కొక వజ్రఘాతం తగిలి నట్టు యింది. అది ఒక భయంకరమైన భిక్షుక స్త్రీ విగ్రహం! ఆ దీనురాలు మహాచికంతో మరణవేదన పడుతున్న తన శిశువు నెత్తుకుని ఆప్యాయంగా ముద్దు పెట్టుకుంటుంది. ఆ శిశువు శరీరం ఆనవాలైనా లేకుండా ఒళ్లంతా ఒత్తుగా మహాచికం పోసింది. తల్లి ఆరోగ్యంగానే ఉంది. అయినా ఆమె అపారమైన మాతృప్రేమతో ఆ శిశువును తన హృదయానికి హత్తుకుని విచారంగా ఆ శిశువు కళ్లల్లోకి చూస్తున్నది.

అది చూసేమాడంతోనే ఆచార్యుని హృదయంలో అసహ్యభావము, భయము, ఒకదానితో ఒకటి పెనవేసుకుని నృత్యంచేస్తూ ఉవ్వెత్తుగా పొంగాయి. ఆతరవాత మరి అతడా విగ్రహం కేసి చూడలేకపోయాడు. భయంచేత అతని కాళ్లు వణికాయి. ఆ భయోద్వేగంలో అతడక్కడ నిలబడలేక పోయాడు. ఇక్కడికి రాగానే మొదట మల్లన్నని తిరిగి యింటికి రమ్మని ఆహ్వానించాడు. మల్లన్న "తరవాతఎప్పుడైనా వస్తా"నని మర్యాదగా చెప్పి తప్పించుకున్నాడు. వెళ్లేటప్పుడు నాగమూర్తిమళ్లీ అతన్ని రమ్మని అడుగుదా మనకున్నాడు గాని మరి అతని కామాటే జ్ఞాపకం రాలేదు. మేనా ఎక్కిన కొంతసేపటికే అతనికి పులకరం వచ్చినట్లయింది. క్రమంగా అది జ్వరంగా మారిపోయింది. జ్వరం వచ్చిన మూడవనాటి రాత్రికూడా ఆ విగ్రహం అతని కళ్లెదురుగా నిలబడినట్టు కనబడింది. అతడు భయపడి కళ్లుమూసుకున్నాడు. ఆ రాత్రంతా భయంకరంగా కలవరిస్తూనే ఉన్నాడు.

ఆ మర్నాడు యథాప్రకారంగా వైద్యులు వచ్చి అతని నాడి పరీక్ష చేశారు. వారనుమానించి నట్లే అయింది. నాగమూర్తి ఒంటిమీదా, ముఖం మీదా మశూచికం చిహ్నాలు కనబడ్డాయి. ఆ రాత్రికి అది మశూచిక మేనని స్థిర పడిపోయింది. మశూచికం అనే మాట అనేసరికి ఆచార్యుని మనస్సులో జ్వలిస్తున్న జీవితాశాజ్యోతి కాస్తా అంతరించిపోయింది. అతనికి కిక్ జీవించాలనే కోరికే కలగలేదు! అతడు మంచి రూపసి కావడంచేత చిన్నప్పటి నుంచీ ఈ వ్యాధి అంటేనే అతనికి విపరీతభయం. ఏ దురంత వ్యాధి వచ్చినా అతడింతగా భయపడి ఉండకపోను! జ్ఞానం వచ్చినప్పటినించీ ఎక్కడా లోపంలేని శరీరసౌందర్యం ఆరాధించి అన్వేషించే అతనికి వికృతశరీరంతో జీవించడంకంటే అలాగే మరణించడమే మంచిదనిపించింది! తన కీభయంకరవ్యాధి ఎందుకు రావాలి? అతడనేకవిధాలుగా ఆలోచించాడు. అతనికీ ప్రశ్నకీ ప్రత్యుత్తరం దొరకలేదు. చివరికి విధి విధానం అజ్ఞేయమని అతడు సమాధాన పడ్డాడు.

క్రమంగా ఆనాటికొనాడు మశూచికం ఎక్కువై అతని శరీరం అంతా అంద వికారంగా తయారయింది. అతని పరిస్థితి చూచి వైద్యులు కూడా భయపడ్డారు. ఆనాడే మల్లన్నకు కబురు వెళ్లింది. మల్లన్న వచ్చేసరికి వ్యాధి చాలా ముమ్మరంగా ఉంది. నాగమూర్తికి మల్లన్న వచ్చిన సంగతే తెలి

యదు. మల్లన్న ఎన్నడూ మశూచికం పడలేదు. మేనత్త వద్దని ఎంత బతిమాలినా వినక అతడాచార్యుని శయ్య విడకకుండా అహోరాత్రాలు పరిచర్య చేశాడు. అప్పుడప్పు డాస్పృహలేని స్థితిలోనే నాగమూర్తి ఎవరికోచేతులు జోడించి, నమస్కరించి లోలోపల ఏదో గొణుక్కునే వాడు.

వైద్యులదిమాచి బాగా సంధించినదనీ, వ్యాధి చెయ్యిదాటిపోతున్నదనీ నిశ్చయించారు. ఆనాటి రాత్రి గడవటం కష్టమని అందరూ అనకున్నారు.

కాని, అతికష్టమీద ఆరాత్రి గడిచింది. మరునాడు అరుణోదయము, వైద్యుల మనస్సులలో ఆశోదయము ఒక్కసారిగా జరిగాయి. మల్లన్న ఆచార్యుని కేసి నిశ్చలంగా పరిశీలించాడు. ఆచార్యుడు మెల్లిగా కళ్లు తెరిచాడు. క్రమంగా వైద్యులకు ధైర్యం కలిగింది. మల్లన్న అతని దృష్టికి ఎదురుగా జరిగి కూర్చున్నాడు. నాగమూర్తి అతనివేపు కొంతసేపు చూసి, "మల్లన్నా! వచ్చావురా! నాయనా!" అన్నాడు. మల్లన్న సంతోషంతో మరీ దగ్గరగా జరిగాడు. ఆచార్యుడు ఒక్క నిట్టూర్పు విడిచి "మల్లన్నా! ఇంతకాలానికి ఈ శిల్పవిద్య లోతు తెలుసుకున్నా నురా!" అన్నాడు. మల్లన్న ఈమాటకు కూడ సమాధానం చెప్పలేదు. అలాగే ఆచార్యుని వైపు చూస్తున్న అతని యెండు కళ్లలోను యెండు బాష్పకణాలు నిలిచాయి!

